

**A**zərbaycanda yaşayan bütün xalqların nümayəndələri dəmir yumruqtək birləşərək 44 gün davam edən Vətən müharibəsində böyük fədakarlıq, vətənpərvərlik nümunəsi göstərdilər. Azərbaycan Respublikasının Prezidenti, Silahlı Qüvvələrin Müzəffər Ali Baş Komandanı cənab İlham Əliyevin çıxışlarının birində vurğuladığı kimi: "Qələbəmizin rəmzi olan yumruq həm güc, həm də birlikdir. Azərbaycan bundan sonra daha da güclü olacaq".



"Şəhidlərimiz" rubrikasının budəfəki qəhrəmanı milliyətcə ləzgi olan və Vətən müharibəsində son damla qanınaqədək döyüşərək şəhidlik zirvəsinə yüksələn igid istehkamçımız gizir Səmədov Mayis Şadibəy oğludur.

Gizir Mayis Səmədov 1977-ci il iyulun 28-də Xaçmaz rayonunun Qadaş-Oba kəndində anadan olub. Əslən Quba rayonunun Künsət kəndindən olan Şadibəy Səmədovun (2010-cu ildə vəfat edib) və Əzizə Səmədovanın böyüyüb tərbiyə etdiyi 4 övladdan (Kəmələ, Mayis, Ceyhun və Vəsilə) biri, həmçinin, ailənin ikinci övladı idi...

Orta təhsilini doğulub boya-başa çatdığı Qadaş-Oba kənd orta məktəbində alan Mayis 1992-ci ildə həmin təhsil ocağının 9-cu sinfini bitirərək, Xaçmaz şəhərindəki 92 sayılı texniki-peşə məktəbinə qəbul olunub. 1995-ci ildə təhsilini başa vuraraq, "elektrik qaynaqçısı" ixtisasına yiyələnib. Müddətli həqiqi hərbi xidmətini 1996-1999-cu illərdə Daxili Qoşunların o zaman dislokasiya yeri Füzuli rayonu-döyüş bölgəsi olmuş, hazırda Bakı şəhərində yerləşən "N" sayılı hərbi hissəsində keçib. Tərxis olunduqdan sonra bir müddət mülki peşə üzrə çalışıb. 2004-cü ilin fevral ayından etibarən Mayis Daxili Qoşunların Quba rayonundakı "N" sayılı hərbi hissəsində müddətdən artıq həqiqi hərbi xidmətə qəbul olunub, təminat taqımında anbar rəisi vəzifəsinə təyin edilib.

Xidmət etdiyi dövrdə Azərbaycan Respublikası Ərazilərinin Minalardan Təmizlənməsi üzrə Milli Agentliyinin (hazırda Azərbaycan Respublikasının Minatəmizləmə Agentliyi) Göygöl rayonu ərazisində təşkil etdiyi istehkamçı ixtisası üzrə kursu müvəffəqiyyətlə bitirib və ona müvafiq sertifikat verilib.

Bundan əlavə, Daxili Qoşunların Orta İxtisas Hərbi Məktəbində (hazırda Daxili Qoşunların Ali Hərbi Məktəbi) təşkil olunan 6 aylıq "Gizir hazırlığı kursu"nu bitirib. "Gizir" hərbi rütbəsində Qubadakı "N" sayılı hərbi hissədə bir müddət yəndən anbar rəisi kimi xidmət edən M.Səmədov 2011-ci ilin sentyabr ayından xüsusi təyinatlı dəstədə atıcı-radiotelefonçu vəzifəsini yerinə yetirib. 2012-ci ilin sentyabr ayından etibarən qoşunların Sumqayıt şəhərində yerləşən "N" sayılı hərbi hissəsinin xüsusi təyinatlı dəstəsində müxtəlif vəzifələrdə xidmətini davam etdirən silahdaşımız 2019-cu ilin mart ayından istehkamçı yarımqrupunda baş istehkamçı-yarımqrup komandiri vəzifəsinə irəliləyib. Bir komandir kimi bilik və bacarığı, qayğıkeşliyi sayəsində böyük rəislərin etimadını, həmçinin, tabeliyində olan şəxsi heyətin hörmətini qazanıb. Yüksək döyüş hazırlığı və nümunəvi xidmətilə fərqlənən hərbi qulluqçu kimi "Azərbaycan Respublikası Silahlı Qüvvələrinin 90 illiyi (1918-2008)" yubiley, 2-ci və 3-cü dərəcəli "Qüsursuz xidmətə görə" medalları ilə təltif edilib, eləcə də hərbi hissə komandanlığı tərəfindən dəfələrlə mükafatlandırılıb. Bununla yanaşı, cəsur silahdaşımız 2017-ci ildə yüksək döyüş hazırlığı və əzmkarlığı sayəsində qazandığı "Zoğalı beret"i də qürur hissi ilə daşıyıb.

Gizir M.Səmədov istehkamçı yarımqrupunun komandiri kimi tabeliyində olan şəxsi heyətlə birgə qarşıya qoyulmuş tapşırıqları hər zaman layiqincə yerinə yetirib. Bu barədə məlumat verən Daxili Qoşunların Baş İdarəsinin Qərargahında mühəndis xidmətinin rəisi polkovnik-leytenant Baba Əliyev cəsur silahdaşımızı öz üzərində çalışın feal yarımqrup komandiri kimi xatırladığını deyir: "Daxili Qoşunların is-

# Vətən uğrunda son damla qanınaqədək döyüşdü...

cehur komandir içdiyi hərbi anda sadıq əsl hərbi kimi Vətən uğrunda canından keçməklə, tabeliyində olan şəxsi heyətə bir daha örnək olmağı bacardı. 5 oktyabr 2020-ci il tarixdə Cəbrayıl-Füzuli rayonları istiqamətində gedən döyüş Mayisin son döyüşü oldu. 7 nəfər silahdaşı ilə birgə ön mövqedəki əsgərlərimizə lazımı təminat çatdırmaq üçün gedərək yolda pusquda dayanan mən-fur düşmənin mühasirəsinə düşən igid hərbi qulluqçumuz özünü itirmir və qəflətən baş vermiş döyüşdə onlarla erməni yaraqlısını məhv edir.

Lakin çox təəssüflər olsun ki, bu qeyri-bərabər döyüşdə dəstəimizin cəsur hərbi qulluqçuları gizir Səmədov Mayis Şadibəy oğlu və gizir Həsənov Faiq Hüseyn oğlu Müdafiə Nazirliyinin 6 nəfər xüsusi təyinatlısı ilə birgə son damla qanlarınaqədək vuruşaraq əbədi ölümsüzlüyə - şəhidlik zirvəsinə yüksəldilər".

Gizir M.Səmədov 2020-ci il oktyabrın 6-da Xaçmaz rayonunun Qadaş-Oba kənd qəbiristanlığında dəfn olunub. Evli idi. Mələykə və Süleyman adlı iki övladı yadigar qalıb.

Azərbaycan Respublikası Prezidentinin 15 dekabr 2020-ci il tarixli və 22 dekabr 2020-ci il tarixli müvafiq sərəncamları ilə gizir Səmədov Mayis Şadibəy oğlu (ölümündən sonra) "Vətən uğrunda" və "Cəbrayılın azad olunmasına görə" medalları ilə təltif edilib.

Şair Məmməd Qədirin müəllifi olduğu, 2021-ci ildə Bakıda "Müəllim" nəşriyyatında işıq üzü görən "Haqqınızı halal edin" adlı kitabında yer alan və şəhid silahdaşımızın qəhrəmanlığını tərənnüm edən "Mayis Şadibəy oğlu" başlıqlı şeirin üç bəndini sizlərə təqdim edirik:

Qadaş-Oba kəndində boya-başa yetişdin,  
Hərbə verdin könlünü,  
odlar içində bişdin,  
Səni Vətən çağırırdı, dar gününə yetişdin,  
Cəngi çalındı, cəngi,  
Mayis Şadibəy oğlu,  
Şimalın mərd pələngi,  
Mayis Şadibəy oğlu.

Yurda şərəf gətirdin,  
mərdliyin, qeyrətinlə,  
Ölümsüzlük qazandın

haqqa şəhadətinlə.  
Nizamlandı dastana  
sığmaz rəşadətinlə,  
Bu dünyanın ahəngi,  
Mayis Şadibəy oğlu,  
Şimalın mərd pələngi,  
Mayis Şadibəy oğlu.

Sən canına can verdin  
canım Azərbaycanın,  
Səninlə qürur duyur,  
Mələykən, Süleymanın,  
Tarixə həkk etdiyin  
adın, Qadaş-Obanın,  
Əbədiyyət çələngi,  
Mayis Şadibəy oğlu,  
Şimalın mərd pələngi,  
Mayis Şadibəy oğlu.

Bundan əlavə, Ələsgər Gəncəlinin müəllifi olduğu və "Xaçmaz" qəzetinin 26

fevral 2021-ci il tarixli sayında işıq üzü görən "Vətən üçün yandı ki, Vətən yanmasın" başlıqlı məqalədə şəhid M.Səmədovun heyat və döyüş yolu geniş işıqlandırılıb.

Sonda yalnız onu deyiblər ki, Vətən uğrunda canını qurban verərək, öz qanları bahasına hər birimizə Qələbə sevincini yaşadan şəhid oğullarımızın əziz xatirəsi xalqımızın qəlbində əbədi olaraq yaşayacaqdır.

Allah rəhmət eləsin!  
**Mayor Anar ƏHMƏDOV**  
**DİN-in Daxili Qoşunlarının "Əsgər" qəzetinin redaktoru**